

QORTI KOSTITUZZJONALI

DEĊIŻJONIJIET TAL-QRATI
SUPERJURI TA' MALTA
L-EWWEL PARTI
QORTI KOSTITUZZJONALI

16 ta' Jannar, 1996

Imballfin:-

**S.T.O. Onor Joseph Said Pullicino B.A.(Hons.), LL. D. -
President**

Onor. Joseph D. Camilleri B.A., LL.D.

Onor. Joseph A. Filletti B.A., LL.D., A.R.Hist.S.

Generoso sive Jimmy Sammut

versus

Onor. Prim Ministru et.

**Appell - Nullita' - Digriet Interlokutorju - Xhud - Domanda -
Rilevanza - Qorti - Diskrezzjoni**

Fil-kors ta' kawza ghar-rimedju minhabba ksur ta' drittijiet fundamentali r-rikorrenz ried ipoggi domanda lil xhud li l-Prim' Awla tal-Qorti Ċivili waqqfitu milli jagħmel. Ir-rikorrenz appella minn dik l-ordni. Il-Qorti Kostituzzjonali kkonfermat.

Fuq il-kwistjoni tan-nullita' ta' l-appell interpost mir-rikorrenz il-Qorti osservat li r-rifjut ta' l-ewwel Qorti li tippermetti li ssir domanda li-xhud kien digriet interlokutorju u għalhekk, salv l-emendi li bdew joperaw sussegwentement, kien appellabbli. F'tali materja pero' l-Qorti ta' tieni istanza ma tid-disturbax id-diskrezzjoni ta' l-ewwel Qorti

hliet għal motivi gravi u preċiżi li f' dan il-każ ma kinux jeżistu.

Il-Qorti:-

Dan huwa appell magħmul mir-rikorrent Sammut minn çahda da parti ta' l-ewwel Qorti biex issir domanda partikolari lix-xhud Joseph Thorne u dana kif jirrizulta mill-atti tal-kawża skond verbal iddatat it-18 ta' Mejju, 1995 (a fol. 68-69 tal-proċess) meta l-Qorti *inter alia* ddecidiet hekk, jiġifieri:

"Il-Qorti, billi t-talba m' ghandhiex rilevanza għall-fini ta' dan ir-rikors (apparti raġunijiet oħra);

Tiċhad it-talba";

Meta ssejjah l-appell għall-fini ta' trattazzjoni deher biss id-difensur ta' l-intimati, l-Avukat Dottor Silvio Camilleri LL.D. Il-Qorti kkonċediet lill-partijiet li jagħmlu s-sottomissjonijiet tagħhom permezz ta' noti ta' osservazzjonijiet;

Rat l-atti kolha tal-kawża u senjatament is-sottomissjonijiet tal-kontendenti għall-fini, ta' dan l-appell u qiegħda tiddecidi dwaru kwantu *segue*;

L-appellati ssolleww preliminarjament il-punt dwar jekk effettivament kienx jeżisti tassew digriet u jekk setax isir appell mir-rikorrenti kif fil-fatt sar. Sostnew għalhekk li l-proċeduri kollha ta' l-appell *de quo* huma irriti u nulli;

Il-Qorti hija tal-fehma li ankorke` l-ligi tagħna dwar appell minn digrieti interlokutorji issa saret aktar ristretta in forza ta' emendi

fil-ligi tal-proċedura, pero' tosserva li dawn l-emendi ġew fis-sehh mill-1 ta' Ottubru, 1995 'il quddiem. Dan magħdud, jirrizulta li għalkemm inkorporat bhala parti minn verbal tal-Qorti, dak li effettivament iddeċidiet il-Qorti meta caħdet it-talba tar-rikorrenti li ssir domanda kif hemm riportata kien jammonta għal digriet interlokutorju, li minnu qabel seta' jsir appell. Għalhekk ma jidhirx li huwa każ ta' nullita' kif ġie sottomess preliminarjament mill-appellati;

Illi dwar il-meritu ta' l-appell, dina l-Qorti dejjem irriteniet li kemm jista' jkun ma tindaħalx bla bżonn u ma tiddesturbax id-diskrezzjoni adoperata mill-ewwel Qorti fil-kors tas-smigh tal-kawża quddiemha, jekk mhux għal raġuni jew raġunijiet serji, gravi jew eċċezzjonali;

Wara li qieset il-fattispeċje kollha tal-każ, kif ukoll espressi fis-sottomissjonijiet tal-partijiet, ma jidhrilhiex li hemm lok għal xi varjazzjoni f'dak li ġie ddekretat mill-ewwel Qorti. Ir-rikorrenti, jekk jidhirlu li jkun opportun, għandu jitlob lill-ewwel Qorti biex tirreġistralu formalment id-domanda li ried jistaqsi lix-xhud u li din ġiet miċhuda (haga li *del resto* tidher li ġa' saret) u tenut kont li d-domanda ġiet meqjusa bhala waħda rrilevanti għall-kawża, u din il-Qorti frankament ma sabet ebda raġuni biex tiddeċidi mod ieħor, tiddeċidi ukoll illi d-domanda m'għandhiex isir lix-xhud in kwistjoni;

Għal dawn ir-raġunijiet:

Tiċhad l-appell interpost mir-rikorrenti Sammut bl-ispejjeż kontrib u tordna li l-atti jintbagħtu lura quddiem l-ewwel Qorti għall-

fini ta' kontinwazzjoni.

